


# LUVUKULU YA MUVIMBA

 Mu vwandaka zaba kieleka ve yina mu zolaka tuba na suka yayi. Mu vwandaka ya kuvwanda kuna na manima na Mpangi Egan, mpe mu kuwaka . . . Mpangi Neville vwandaka tuba kima mosi, mpe yandi vwandaka tala munu. Mpe mu tubaka na Mpangi Egan, “Yandi ke na kubokilaka munu?”

Mpe yandi tubaka, “Yandi ke na kubokila nge.”

<sup>2</sup> Mpe na yina munu yandi yayi awa na estrade samu na kutuba kima na suka yayi. Mu vwandaka banza, ntangu mu vwandaka . . . Ventilateur yayi, kisika ba me . . . ya ke benda ndinga, ya ke monana mutindu ya ke benda yawu, ntangu beno ke tuba. Ya ke monana ti ventilateur ke katula kaka ndinga.

Mu vwandaka kuwa mutindu . . . kimbangi na yina mu vwandaka na kati kuna mu vwandaka sambila na kento yina na allo-allo. Mpe muntu yina bakaka nsangu, yandi zimbanaka na kutula mbanza ya kisika yina ba ke bokila, na kento ya Docteur Morrison. Mpe mu ke tuba kaka na beno yina mu salaka, samu na bisambu ya beno nionso, mpe ya munu. Mu tentikaka maboko na zulu ya allo-allo, mpe mu talisaka na musapi numelo, ata kisika ya vwandaka, mpe mu lombaka na Mpeve-Santu na kukwenda na kento yango. Na yina mu banza ti Yandi ke kuwa yawu mutindu mosi Yandi zolaka sala yawu kana beto ke . . . Beno me mona? Mpe mu zengaka kaka allo-allo. Mpe ya lendaka vwanda ti Mfumu zolaka ti ya vwanda mutindu yina. Beno me mona? Ntangu yankaka ya zolaka vwanda mbote mingi mutindu yina.

<sup>3</sup> Na manima mu kuwaka bimbangi na yina mu vwandaka na kati kuna, ya muntu yina vwandaka tuba ti Mpangi-kento Rook vwandaka na . . . Mu ke kwikila Mpangi Neville tubaka ti, yandi vwandaka vwanda na kidi-kidi na yintu. Beto kangama na Nzambi samu na yawu, na kubambukaka mutindu yayi na mabanza: Nzambi zaba Bantu ya Yandi. Yandi zaba nionso samu na bawu.

<sup>4</sup> Beno lenda kuwa mbote kuna na manima? Kana beno ke kuwa ve, ya kele na bisika awa na ntwala. Beno lenda soba kisika kana beno zola. Mpe, beto tala, *yayi* kele micro ya ngudi? [Mpangi-bakala mosi me tuba, “Ve, tata.”—Mu.] Yayi *awa* kele micro ya ngudi? Yinga. Beto ke tala kana beto lenda pusa yawu fioti pene-pene. Wapi mutindu kana beto tula yawu kaka awa, Gene? Ya ke vwanda kaka mbote. Mpe bantangu yankaka ndinga ya munu ke kangama fioti; mu me longa mwa mingi fioti. Ya kele mbote mingi? Beno lenda kuwa yawu mbote mingi?

<sup>5</sup> Mpe ya kieleka beto ke bambuka moyo bantu yayi na bisambu. Mpe beto ke zola kuzabisa beno ti beto kuzwaka balukutakanu ya kitoko mingi kuna na . . .

Yayi kele Mpangi-kento Rook mu ke mona? Mu banzaka ti ya vwandaka yandi mu vwandaka mona ntangu mu me tala mama mosi awa yina me fwanana na yandi. Mu banzaka, “Ya kieleka mu ke na kutubila ve bima yina kele na sense ve.” Mu vwandaka tala muntu yina me fwanana na yandi, kuna na manima. Yandi kele na Lupitalu ya Santu Edward.

<sup>6</sup> Mpe na yawu, na Cleveland, na Tennessee, mpe diaka na Californie, beto vwandaka na balukutakanu ya nkembo. Mfumu sakumunaka kulutila mingi, mpe Yandi salaka mambu mingi. Mpe beto kele na kiese samu na yawu. Beto ke na kiese na kuvutuka na bampangi ya beto, kuzabisa bumbote mpe mawa ya Nzambi. Ya ke mutindu yina ba salaka na kati ya Biblia.

<sup>7</sup> Mu me sepela na kisambu ya Mpangi Neville, to Mpangi Beeler, mutindu yandi vwandaka sambila samu na bantu, mpe—mpe lombaka lusalusu mpe mawa. Mpe kana beto ke tala kaka na nziunga, ntangu nionso beno, bima nionso yina ke na kusalama, beno ke mona ti ya ke na kima mosi ya kieleka kuna na kati. Mpe kuna ntangu Mpangi Neville kwisaka mpe me nata ba-diacre yayi na ntwala, mpe nionso yina, awa na estrade, samu—samu na kulomba masakumunu ya Nzambi na zulu ya dikabu ya dibuundu, mu me kuwa yandi kutuba na kisambu ya yandi na Nzambi, samu na babakala yango, mutindu ba me sambila samu na mosi na mosi. Mpe ya ke salaka munu mbote na kuwa pasteur kusambila samu na ba-diacre ya yandi, mpe na manima ba-diacre kusambila samu na pasteur. Ntangu beno ke mona dibuundu kuvwanda na ngwisani ya mutindu yina, mbote, kima ke na kuyilama na kusalama. Ya kele mutindu yina dibuundu fwana vwanda na nzila. Mpe ya ke pesa munu kaka dibanza samu na dilongi mosi. Mu zolaka tuba na zulu ya lusakumunu na Kadès, mpe kumanga na kuwa nsangu ya balangididi, kasi na yina mu sobaka dibanza ya munu kuna, na kima yankaka.

<sup>8</sup> Mpe ntangu yayi, samu na kubeluka ya nzutu, mu kele na mwa kimbangi yina mu ke zola kupesa. Mu vwandaka banza ti mu ke mona mwana ya munu ya bakala, Billy, kuna na manima, kasi yandi kele na yawu na posi ya yandi.

Mpe Billy ke na kukumaka mbote mingi na balukutakanu, kulutila yina yandi vwandaka. Yandi vwandaka kidi-kidi, ya kudasuka, mpe yandi vwandaka tuba mutindu yayi na bantu, “Oh, kwenda vwanda. Kwenda vwanda.” Yandi ke tuba, “Mu ke—mu ke pesa nge kalati ya bisambu.” Kasi mu me mona ti, ntama mingi ve, ya kele na bantu yina ke kwisa na lukutakanu bayina yandi ke tala mawa. Kana yandi me bikala ve na bakalati ya bisambu, na yina yandi ke tula bawu na kati ya kivinga na mutindu ti mu lendaka kwenda sambila samu na bawu.

<sup>9</sup> Mpe kima ya mutindu yayi me salama na Chicago, na ntangu me luta. Mpe mu ke zola kutanga mukanda yina kana yandi me kwisa. Mu me kuzwa ntangu ya kumona yandi ve. Yandi zabaka

ve ti mu ke kwisa na suka yayi, awa, mpe—mpe ke sosa—sosa mukanda. Kasi mu me banza kaka na yawu ntangu mu me banza na bimbevo mingi. Mpe tala yina yawu kele. Ya kele mukanda yina me siamisa ti. . .

Mu vwandaka tanga na zulunale, (Ve; ba me zabisa munu yawu) ti bazulunale vwandaka sawula Oral Roberts, samu yandi sambilaka samu na kento yina vwandaka na diabète mpe yandi kufwaka. Mpe munu, ntangu yayi, mutindu Américain, mu—mu ke zolaka kuwa misiku mpe—mpe bayina ke twadisaka beto. Kasi mu banza ti yina kele mbote ve. Mu ke kukiyufula kana ba ke zola kutula, na zulunale, bayina nionso Oral Robert me sambilaka mpe me belukaka, bayina badokotolo yambulaka. Mu ke kukiyufula, kana ba lendaka sala kaka luswaswanu, beno me mona. Ba ke sala yawu ve. Na yina mu ke banza ti ya lendaka vwanda diabulu me vwalangisa bawu mutindu yina, ti, mpe Nzambi me pesa muswa na yawu, ti na Kilumbu ya Lusambusu ba ke pesa mvutu samu na yawu. Kasi mu zaba mafunda ya bantu yina Oral Roberts me sambilaka, yina vwanda kufwa, mpe ba me kuma mbote.

<sup>10</sup> Na yina, beno me mona, bawu, bawu kele ve ya kusungama na yawu. Ba ke panza nsangu ya lweka ya bawu, lweka yina ya masawula, kasi ba ke panza ve nsangu ya lweka yina yankaka. Ntangu yayi, zulunale ke zabisa na bantu mambu yina nionso ke na kusalama. Na yina mu banza, kana bantu ke landila diambu ya mosi na yankaka, kana muntu mosi me beluka, ya me beluka ya kieleka, konso zulunale na Etats-Unis lendaka samuna yawu na zulunale. Kasi beno lenda ve kutuma bawu na kusala yawu. Ve. Beno talisa bawu diambu ya mutindu yina, ba ke seka yawu mpe kutonga yawu, mpe ba ke mona yawu mpamba. Kasi ntangu yayi kana ya kele na kima mosi ya kusawula. . . Ya ke talisa kaka ti yinsi yayi me kubama samu na lusambusu. Ya kieleka. Mpe ya fwana vwanda na lusambusu, mpe ya kele ve na mutindu ya kuluta na lweka ya yawu. Mpe ba ke fulusa kaka makala ya tiya na zulu ya bayintu ya bawu, mpe nionso yina. Mpe mutindu. . . ba me basika, na bantumunu! Zulunale, na bantumunu ya yawu, kele ku—kupesa nsangu na bantu samu na mambu ya mbote to yimbi, yina ke na kusalama. Kasi ba me basika na nganda ya bantumunu. Mpe ntangu ba ke basika na nganda ya bantumunu ya bawu, na yina ba—ba ke lungisa mbote ve lukanu ya kisalu ya bawu.

<sup>11</sup> Mpe ya kele mutindu mosi na dibuundu. Ntangu dibuundu me basika na nganda ya bantumunu ya yawu, yawu lenda ata fioti ve kusadila basantu mbote. Beto fwana vwanda kintwadi, beto fwana vwanda muntu mosi. Beto fwana vwanda ntima mosi mpe dibanza mosi. To, beto ke sadila Nzambi ata fioti ve to bantu, tii ntangu beto ke vwanda ntima mosi mpe dibanza mosi, na kubikala na bantumunu ya Biblia mpe bima yina Nzambi

me tuba ti ya kele mbote. Beto fwana telama ntangu nionso na yawu.

<sup>12</sup> Billy tulaka na kati ya kivinga, na Chicago, yandi . . . Muntu mosi kwisaka na yandi, kento mosi na bakala ya yandi, na cancer na ba-poumon, vwanda kufwa. Mpe kento ya yandi vwandaka na kimbevo ya polio na kiti ya bambevo, mpe yandi vwandaka meka na kukeba muntu yina vwandaka na mpasi ya kutambula, ya vwandaka na cancer na poumon ya yandi. Mpe Billy tubaka na yandi, yandi tubaka, “Lemvokila—lemvokila munu, tata.” Yandi tubaka, “Mu ke na kiese na kupesa nge kalati ya bisambu.” Mpe yandi tubaka, “Kasi mu—mu me bikala diaka ve na mosi yankaka.”

<sup>13</sup> Mpe yandi tubaka, “Mbote, mbote mingi, mwana.” Yandi tubaka, “Ya kele mbote mingi.” Yandi tubaka, “Beto me sala kingolo-ngolo samu na kukwisa awa, kasi ya kele mpasi samu na beto.”

<sup>14</sup> Billy tubaka, “Mu ke tuba na nge yina mu ke sala.” Yandi tubaka, “Mu ke kwenda bokila tata. Mpe mu ke kotisa yandi awa, mpe na manima mu ke basisa yandi.” Mpe yandi tubaka, “Ntangu mu ke sala yawu, na ntangu nge ke kuwa Nsangu ya yandi,” yandi tubaka, “na yina nge baka ya nge. . . to kento ya nge mpe nge, mpe beno kota na mwa kivinga yina kuna kisika mu ke luta, mpe mu ke lombamba yandi na kusambila samu na beno.”

<sup>15</sup> “Oh,” yandi tubaka, “yina kele mbote, mwana. Yina kele mbote mingi.” Beno me mona? Beno tala—beno tala nkadulu. Beno me mona? “Mbote mingi. Yina kele mbote.” Beno me mona?

<sup>16</sup> Mpe na nkokila yango, Billy, ntangu yandi kotaka kuna, diaka ya kuswaswana na yina yandi tubaka, samu ti yandi kuzwaka kuna munzadi ya yandi ya bakala yina vwandaka basisa menga na ba-poumon. Mpe munzadi ya yandi ya kento kuna, yina vwandaka basisa menga na estomac, ya vwandaka na bamputa, mpe ba kotaka kuna na bawu, na kusalaka ti ba ke sadisa bawu na kukota. Beno fwana sala keba, kana ve ya ke vwanda na kivinga ya kufuluka, beno me mona. Kasi na manima ya kuluta kuna mpe kusambila samu na bawu, beto kuzwaka mukanda, na poste, ti bakala yina me beluka mbote-mbote na cancer yina ya ba-poumon. Kento yango, kento ya yandi yina vwandaka na kiti ya bambevo, me telama, yandi ke na kutambula mbote mutindu yandi vwandaka ntete. Bakala yina na hemorrhagie ya—ya ba-poumon, samu na tuberculose, me kuma mbote. Mpe kento ya yandi me beluka na bamputa ya estomac. Yiya na kati ya bawu me beluka, na mbala mosi! Mu ke kukiyufula kana bazulunale ke panza nsangu samu na yawu. Beno me mona? Beno me mona? Beno me mona? Oh! Kasi Nzambi kele kaka Nzambi. Yandi ke salaka kaka mambu na mutindu ya Yandi Mosi, beno zaba, mpe Yandi kele mbote. Beto kele na kiese na kuzaba ti Yandi kele Nzambi.

17 Beto vwandaka tubila na suka yina samu na mwa longi yina beto me zaba, yina vwandaka kwenda bisika nionso, vwandaka sambila samu na bambevo mpe nionso. Mpe yandi kwendaka mpe sambilaka samu na muntu mosi vwandaka na lupitalu na Louisville, mpe na kimbevo ya tuberculose, mama yango kufwaka. Mwana-bakala yayi ya ntwenia tubaka, “Mbote, ya kele na nsatu ve. . . Nzambi kele ve. . . Nzambi kele ve. Yandi ke zitisa Ndinga ya Yandi.” Yandi tubaka, “Mu me pakula yandi kaka mutindu—mutindu Biblia me tuba. Kana Yandi ke zitisa ve Ndinga ya Yandi, Yandi kele ve Nzambi.” Yandi tubaka, “Ya kele kaka buku.”

18 Ntangu yayi, yina lendaka monana mutindu yina kana beno me zaba Nzambi. Yina kele kitini ya Masonuku, kasi ya kele ve Masonuku nionso. Ya kele na zulu ya lufulu ya lukwikilu ya muntu. Beno me mona?

19 Mpe mu tubaka na kento ya munu, mu tubaka, “Ya kele na bima mingi me salama, yina ke sala ti mu me zaba ti ya kele. Mu zaba ve yina ke salama na munu na nsuka. Ntangu yankaka mu ke kwenda mutindu mosi. Kana Nzambi kukatula diboko ya Yandi ya mawa na munu, mu ke landa nzila yina mosi. Kasi ntangu nionso Yandi ke tula kaka diboko ya Yandi ya mawa na zulu ya munu mpe mu ke vwanda na nsi ya lutwadusu ya Yandi, mu ke kwenda kaka na ntuala.” Kasi mu yufulaka Meda, mu tubaka, “Nani vwandaka kuna na kati ya kivinga na suka yina na manima ya vision yina mu monaka mwana ya munu ya kento ya fioti, Sharon?”

20 Na yina, kilumbu yina, mu zolaka kangama. Mu vwandaka ya kuvwanda na bala-bala. Mpe beno zaba disolo ya munu ya vision yina mu monaka yandi, na manima. Mpe mu talaka, mu monaka ke kwisa pene-pene ya munu, mwana-kento mosi ya ntwenia yina vwandaka kulumuka na bala-bala awa na Jeffersonville, ya kufwanana kaka na vision yina. Ya lombaka kaka mu kanga maboko ya munu kintwadi. Ya vwandaka ya kufwanana kieleka na vision yina mu kuzwaka ya Sharon ya munu ya fioti! Yandi vwandaka kento mosi ya ntwenia kuna.

21 Mpe na manima ya vision yina na suka yina, ntangu na Nkembo, mu. . . Hope vwandaka tuba na munu, yandi tulaka maboko ya yandi na mapeka ya munu, yandi vwandaka tuba, “Kukiyangisa diaka ve samu na beto, Bill. Beto kele mbote mingi mutindu yayi.” Mu vwandaka zola kaka kukifwa. Mpe yandi tubaka, “Kukayangisa ve. Sila na munu ti nge ke kukiyangisa diaka ve.”

22 Mpe mu tubaka, “Mu lendaka ve kusila yawu, Hope, samu mu—mu—mu ke. . . Mu ke kukiyangisa. Ya kele mpasi mingi samu na munu.”

23 Mpe mu basikaka na vision, mu vwandaka ya kutelama na kivinga ya mudidi. Mpe ya vwandaka ve vision, to mabanza,

kasi diboko ya yandi vwandaka diaka na zulu ya munu. Mpe yandi vwandaka simba munu. Mu banzaka, “Vingila fioti. Yayi kele ve. . .” Mu zabaka ve wapi mutindu ya kubokila yawu na ntangu yina, vision. Mu bokilaka yawu transe. Mu tubaka, “Yayi kele. . . Diboko ya yandi kele kaka kuna.” Mu tubaka, “Nge kele awa, Hope?”

<sup>24</sup> Yandi tubaka, “Bill, sila na munu ti nge ke kukiyangisa diaka ve samu na munu na Sharon.” Samu, mu vwandaka na nsuka ya nzila. Mu belamaka na kukifwa.

Mu tubaka, “Mu ke sila na nge.” Mpe kangaka munu na maboko ya yandi, mpe yandi simbaka munu na diboko ya yandi.

Na manima mu tubaka, “Hope, wapi kisika nge kele?” Mu. . . Mu tambulaka malembe-malembe, tii mu simbaka mwa muniololo ya mwinda mpe mu bendaka yawu. Mu sosaka bisika nionso, mu talaka na bakiti nionso, samu na kutala kana yandi vwandaka ya kuvwanda kuna.

Yandi kele Nzambi. Yandi kele kaka Nzambi, bubu yayi, mutindu Yandi vwandaka na zulu ya Mongo ya Nsobolo ntangu Moise mpe Elie kumonanaka. Yandi kele kaka Nzambi.

<sup>25</sup> Ntangu yankaka beto ke luta na bampasi mingi mpe bakumekama. Beno bambuka kaka moyo, ya kele na Muntu Yina me zaba, yina ke semisa nzila, ke kumisa yawu ya kieleka. Mu zaba ve yina kele na manima ya rideau. Kasi mu zaba kima mosi, mu ke na kukima mbangu na mantwala samu na kuzwa musembo yina ba ke na kubokila beto na kuzwa na mazulu, konso kilumbu, mu ke meka na kuzinga samu na diambu yina ya nene ke salama kilumbu mosi; ntangu mu ke mona Yandi, mbunzu na mbunzu, mpe mu ke tuba disolo, “Me vuluka na lemvo.” Mu ke zinga samu na kilumbu yina. Na kubikaka na manima, bima yina kele, mu ke zola kukima mbangu, kulandila kaka na kukwenda.

<sup>26</sup> Mu ke zola ti tabernacle yayi, na yina beno kele ya kutelama, mu ke zola ti beno landila na kukima mbangu na mantwala samu na kuzwa musembo yina ba ke na kubokila beto na kuzwa na mazulu. Nionso yina beno ke sala, beno vwanda ya kukangama ngwi, beno vwanda na mpeve ya dikanda, kasi ntangu nionso na diboko ya kutanda na nganda, samu na kukwenda kusosa muntu yankaka, samu na kukotisa yandi. Kasi samu na Lukwikilu yayi beto ke na kulonga ntangu yayi mpe beto ke na kunwanina na ntangu yayi, beno kwenda ntama na Yawu ata fioti ve. Samu, kana beno ke kwikila ti mu kele kisadi ya Yandi, yayi kele manaka ya Nzambi. Ya ke vwanda ata fioti ve bantu mingi. Ya ke vwanda ntangu nionso bantu fioti, ya vwandaka ntangu nionso mpe ya ke vwanda ntangu nionso. Kasi, beno bambuka moyo, ya me sonama, “Beno vwanda na boma ve, nkonga ya fioti ya mameme; Tata ya beno me mona ti ya ke mbote na kupesa beno Kimfumu.”

27 Ntangu yayi, ya kele na kimvuka ya bisalu na dibuundu ya beto, ba-diacre, ba-administrateur, surveillant ya lukolo ya Lumingu, ba-pasteur, landila ntumunu ba me tulaka na dibuundu ya beto. Mpe beno, bantu, me soola bisadi yayi na pasteur yayi. Mu kele kaka surveillant général, samu na kutala mbote ti mambu nionso ke tambula mbote, mpe samu na kupesa bandongisila mpe nionso yina. Beno bantu ke soolaka pasteur ya beno, beno ke soolaka ba-administrateur ya beno, beno ke soolaka ba-diacre, beno ke soolaka bisalu konso kele na kati ya dibuundu; beno, bantu. Mpe ya kele kisalu ya beno na kusimbisa bantu yayi, beno me mona, samu ba ke sala bifu. Ba kele bantu yina ke kufwa. Bawu kele kaka bantu, mpe ba ke sala bifu. Kasi kana Président ya Etats-Unis me sala kifu, beto ke katula yandi, mutindu Président? Beto ke zimbana yawu mpe beto ke kwenda na ntwala. Mutindu yina beto ke zola kusala na dibuundu ya beto ntangu yayi. Mu vwandaka kuwa yandi ke sambila, na mwa ntangu fioti me luta, samu na ba-diacre. Mpe kuwa kuna na manima kimbangi mosi, na kielo, na ba-administrateur, mutindu beno nionso kele na dibanza mosi. Ntangu yayi beno vwanda kaka mutindu yina. Ntangu yayi, beno bamambele beno vwanda pene-pene ya ba-administrateur yayi, ya ba-diacre, mpe ya pasteur. Mpe beno bambuka moyo, ntangu beno me vukana mutindu yayi, beno bambuka moyo ti kisalu ya diabulu kele kusala ti ngwisani yina kupanzana. Ntangu yayi ya ke vwandaka ntangu nionso mpe ya ke vwanda ntangu nionso. Kasi beno simbisa bampangi ya beno ke sala kisalu yayi, mpe yawu yina mu ke zola tubila.

28 Na manima mu kele diaka awa na mwa . . . kima mosi samu na tablo ya bansangu na suka yayi, samu na balukutakanu ya ba-conseil mpe kiyeka ya bawu. Mpe ya ke vwanda na tablo ya bansangu. Mpe mu ke na copie mosi samu na Mpangi Roberson, yina kele mfumu ya ba-dia- . . . ya ba-administrateur. Na manima mu ke na copie samu na Mpangi Collins, mu banza, yina ke sala kisalu mutindu mfumu ya conseil ya ba-diacre. Mpe ntangu yayi, bisalu yayi nionso ba me tula yawu landila Masonuku, mpe ba fwana vwanda na bantumunu ya Masonuku ya yina ba fwana sala. Na yina, ba-administrateur kele na kisalu ya bawu. Mpe ba-diacre kele na kisalu ya bawu. Surveillant ya lukolo ya Lumingu kele na kisalu ya yandi. Mpe pasteur kele mfumu ya kimvuka ya mameme.

29 Ntangu yayi, landila bisalu yayi nionso bawu kele na bima na kimvuka. Mpe mu banza ti beno lendaka sala ve balukutakanu ya beno kintwadi, kasi ya ke vwanda konso kisalu na mutindu ya yawu, samu na ba-diacre ke na kima ve ya kutuba na ba-administrateur kaka kana ba ke na diambu ya kuzabisa bawu. Mpe yayi to yina, ba-administrateur ke twadisa mumbongo mpe mambu ya lutungu; ba ke na kima ve na ba-diacre. Ba-diacre kele bapulusu ya dibuundu, mpe bilandi ya pasteur. Mpe ba-

administrateur ke langidila bima nionso. Ba-administrateur ke na kima ya kusala ve na lweka ya kimpeve, mpe diacre ke na kima ya kusala ve na mumbongo. Mutindu yina, ya fwana vwanda. Mpe surveillant ya lukolo ya Lumingu ke langidila lukolo ya Lumingu. Na yina mu ke na nionso ya kusonika awa, ba me sonika yawu na masini, samu ba tula yawu na tablo ya bansangu.

<sup>30</sup> Na manima beto ke tula diaka, na dibaya mosi, Malongi yina beto ke ndimaka, mpe kutula Yawu na Dibaya awa, na yinzo-Nzambi; yina beto ke ndimaka, bantumunu, Malongi ya dibuundu. Ntangu yayi, samu na kuvwanda dibuundu, beto fwana vwanda na malongi.

<sup>31</sup> Beto ke tula bandilulu ve, mpe samu na kutuba, “Beto ke kwenda kaka tii *kuna* kasi ntama mingi ve.” Na kati ya kimpangi na muntu nionso, beto ke kwenda ntama mingi, mutindu Nzambi ke bika beto kukwenda, na kati ya Masonuku ya Yandi, na bantu. Mpe ntangu yayi beno vwanda kintwadi, na dibanza mosi, na ntima mosi, mpe kukwenda na ntwala na Nzambi. Ya ke mutindu yina Nzambi ke zola beto kusala.

Ntangu yayi beto sambila, na manima beto ke zibula Ndinga.

<sup>32</sup> O Mfumu ya ntalu, beto ke belama ntangu yayi na Ndinga ya Kinzambi, to lutangu ya Ndinga yayi. Bika Mpeve-Santu ya Nge kutendula na beto yina beto ke na yawu nsatu. Mpe beto tuba, Mfumu, mpe beto sala mpe beto kuzinga, na kuzabaka ti beto nionso kele bana ya Nge, na nzila ya lemvo, mutindu Nge bokilaka beto. Bika ti kimpangi kuvwanda na kati ya dibuundu yayi, na kumonaka ti beto ke na kukota na mouvement ya nene, mutindu beto ke mona, yina ke benda balongi yankaka samu na kukwenda mwangisa nsangu kuna, kana Nge lendaka fidisa munu kuna bitini ya kuswaswana ya yinza, kuna samu na kutula Lukwikilu, mpe samu na katalisa longi mosi ya kukubama mpe na luzolo, mpe yina ba me longusa samu na kulandila kisalu. Mpe bika ti Lukwikilu yina ba pesaka mbala mosi na basantu, yina beto ke na kusimbisa na kikesa nionso, kukuma selekele na yinza ya movimba. Pesa yawu, Mfumu. Bika ti kinkuku yayi ya mwa matiti ya yimbi, mutindu ya vwandaka kilumbu yina na ntangu beto biekaka yawu na Nge, ti dibuundu mosi kubutuka awa, Mfumu, wapi ke basika balongi mpe ba-évangéliste mpe milongi mpe ba-missionaire, bisika nionso na yinza.

<sup>33</sup> Beto zola lomba, na suka yayi, lusakumunu ya luswaswanu samu na Mpangi-bakala mpe Mpangi-kento Stricker yina kele na mpasi ntangu yayi. Kasi beto me zaba ti beto nionso ke luta na bakumekama yayi. Mwana nionso yina ke kwisa na Nzambi ba ke semba yandi, ba ke meka yandi. Mpe kana beto me yambula kukondwa mpasi, mpe beto vutuka na manima, na yina beto kele bana ya makangu, mpe beto kele ve bana ya



Nzambi. Pesa Mpangi-bakala mpe Mpangi-kento Stricker ngolo mpe kikesa, samu na kukangama na kisika ya bawu ya kisalu. Kana bawu fwana lomba madia yina ke kudia, diboko ya Nge ya lusakumunu kuvwanda na zulu ya bawu. Na yina beto me zaba kasi ya lendaka vwanda na nzila ya mwa ngolo yayi ti Nge ke talisa na bantu ya Afrique yina kele Muklisto ya kieleka. Pesa yawu, Mfumu. Ntangu yayi bika nionso kusalama landila luzolo ya Nge.

<sup>34</sup> Sakumuna pasteur yayi, Mpangi Neville. Beto ke sambila, Mfumu, ti Nge ke sala yandi mvungi ya mameme, mutindu Nge salaka na ntangu me luta. Mpe beto ke zimbana ve kento ya yandi ya fioti ya lutondo, yina ke na kubela mingi. Mbeni ke zola kubika Mpangi Neville na nkonga yina ya bana, kukondwa mama, kasi beto ke telema kuna mpe beto ke tula, na lukwikilu, Menga ya Yesu Klisto kati-kati ya mbeni yina mpe mpangi ya beto ya kento. Bika ti Mpeve ya Nge, Mfumu, kuvwanda nene na zulu ya yandi, na kuzabaka ti bakento nionso me tumama na kuluta na kiwanda yayi, ya mudidi ya mvula yayi, kasi beto ke sambila ti Nge ke vwanda na yandi. Sakumuna bana yango ya fioti. Yandi ke vwanda ya kudasuka ntangu yayi, mpe ya kuyangama, kasi bika ti Mpeve-Santu kuvwanda na kielo ya mawa, ntangu nionso, samu na dibuta yayi.

<sup>35</sup> Sakumuna conseil ya beto ya ba-administrateur, Mpangi ya beto Wood, mpe Mpangi ya beto Edgan, Mpangi Roberson, mpe bayankaka nionso, Mfumu. Ba-diacre, ba-administrateur, mpe bayina nionso ke sala kintwadi na kati ya dibuundu, beto ke sambila, Mfumu, ti Nge ke sala ti bawu sala kisalu na ntangu ya bawu na busantu mpe—mpe na kieleka. Sakumuna, Mfumu, bayina me sala kisalu na ntangu me luta. Mpe beto ke sambila ti Nge ke landila na kuvwanda na bawu nionso, ti ba ke zaba beto mutindu dibuundu yina ke salaka na ngwisani, na Mpeve mpe zola ya Mfumu. Beto ke sambila ti Nge ke kabula na beto Ndinga, mutindu beto kele na yawu nsatu, mutindu beto ke tanga na Ndinga ya Nge me sonama. Samu beto ke lomba yawu na Nkumbu ya Yesu. Amen.

<sup>36</sup> Mpe na kisambu, mu vwandaka banza mutindu beto vwandaka sakumuna to beto vwanda lomba masakumunu samu na conseil ya beto ya malu-malu . . . conseil ya beto ya malu-malu ya ba-administrateur mpe nionso yina, Mu vwandaka banza na Mpangi Fleeman mpe Mpangi Deitzman mpe bayankaka yina me vwanda awa, yina me sala kisalu mbote, na ntangu me luta. Mpe beto zola kuvutula matondo na Nzambi samu na kisalu ya bawu ya mbote. Bika ti Mfumu kuvwanda na bawu, kusakumuna bawu mpe kusadisa bawu. Mu zola tanga ntete . . . Beno bambuka moyo ntangu yayi, tablo ya bansangu mpe nionso yina, mpe balukutakanu yina ke kwisa.

<sup>37</sup> Mpe Beto ke na kiese na kuvwanda na kati ya beto, na suka yayi . . . Mbote, mu ke zola tuba yawu mutindu yayi, muntu

yina me vwanda ntalu mingi na munu, na bilumbu me luta, mpe ntalu ntangu yayi, kele mpangi-bakala ya mbote, Fred Sothmann, ya . . . mpe kento ya yandi, ya Saskatchewan, na Canada, yina kele awa samu na kuvwanda na kati ya beto, na yinsi ya beto, nzenza; kasi na kati ya kimpangi ya beto, yandi kele nkundi ya luzolo, Mpangi Fred Sothmann yina kele ya kuvwanda kuna. Yandi kukubikaka campagne samu na munu ntangu mu vwandaka na Canada.

<sup>38</sup> Mpe mpangi-bakala yankaka ya ntalu yina vwandaka diaka Canadien na bilumbu me luta, ya vwandaka muntu ya mumbongo, mpe yina lendaka talisa na yinza ti beno lenda ve kupesa mingi kulutila Nzambi. Yandi mpe nkundi ya yandi salaka fondation mosi samu na mbongo ya lutungu ya kivinga mosi, to samu na kumwangisa nsangu na bayinsi ya nzenza, fondation mosi. Mpe ba bokilaka munu na Oakland, samu na lukutakanu, mpe ba me tuba ti ba vwandaka na mbongo. Ba ke simbisa yawu nionso, na fondation ya bawu.

<sup>39</sup> Mpangi Fred mpe munu mekaka yawu na mbongo yina Mpangi Fred vwandaka na yawu, yina mu zolaka ve kundima samu na munu mosi. Na yina beto bakaka lukanu ti beto ke pesa yawu na bantu ya Canada mpe beto ke baka ve dikabu, kasi ya simbaka mbote mingi ve. Balukutakanu vwandaka mbote. Kasi samu beto bakaka ve dikabu. . . Ata ti dibuundu kele ya bankama ya bakiasa ya ba-dollar, beno fwana pesa yawu kaka, na Nzambi, kubaka dikabu. Yina kele kitini ya sambilu. Mpe beno ke yiba yawu. . . Mutindu mu ke telemina mbongo mpe bima ya mutindu yina, mu me mona ti, ntangu muntu me sala yimbi, beno fwana ndima ti beno me sala yimbi, samu Mpangi Fred mpe munu me mona ti ya me buta mbuma ya mbote ve.

<sup>40</sup> Mpe, Mpangi Borders, ntangu mu bikaka Mpangi Fred mpe mu kwisaka kuna na beno na Oakland, mu tubaka, “Beno sala mutindu yina ve. Beno lutisa kitunga ya makabu, samu na kubaka dikabu, mpe, nionso yina ya kele, beno tula yawu na fondation ya beno samu na lukutakanu yankaka kisika mosi kuna.”

<sup>41</sup> Mpe na ntwala balukutakanu kukuma na nsuka, Mpangi Border mpe bankundi ya yandi kwisaka na munu, mpe tubaka, “Nionso yina beto me tula na lukutakanu, ba me baka yawu dezia.”

<sup>42</sup> Na manima, mwa bilumbu fioti me luta, yandi kukubikaka lukutakanu mosi na San Jose, na Californie, kisika yandi vukisaka, mu banza mabuundu makumi sambanu to makumi sambwadi na kiwanda, ya balukwikilu ya kuswaswana yina vwandaka na ngwisani bawu nionso. Beto vwandaka na lukutakanu ya kitoko, mpe beto ke vutuka kuna, na Ngonda ya kumi na mosi. Beto ke na kiese na kuvwanda na beno na beto, Mpangi Borders mpe Mpangi Fred yina me vwanda kuna na

manima. Mpe bantu yayi kele banzenza ntangu yankaka samu na beno, kasi ba ke vwandaka bampangi ya ntalu samu na munu na bilanga ya kumwangisa nsangu, ba ke nwanaka samu na Lukwikilu yina beto ke simbisaka. Nzambi kusakumuna nge, mpangi-bakala. Beto ke na kiese na kuvwanda na beno na suka yayi, na kati ya mwa tabernacle yayi, ya ntama awa. Ya ke kitoko mingi ve. Kasi ya ke na kima mosi awa, ti, beto me zaba ti Nzambi ke zingaka awa, beno me mona, na yina beto kele na kiese samu na yawu. Mpe ya ke na bampangi yankaka ya ntalu, kana mu vwandaka na ntangu ya kutanga bawu, bayina kele na kati ya beto bubu yayi.

<sup>43</sup> Ntangu yayi mu ke zola mpe mu ke sambila ti na bilumbu fioti na ntuala, kana Mfumu kuzola, mu ke zola kwenda, mu me twadisama . . . Mu salaka nsamunu ve. Lukutakanu yina ke na kwisa, na Ohio, samu na kuvwanda na Mpangi Sullivan, na terrain ya camping, na mwa ntangu fioti. Ya kele kaka ba-kilomètre nkama mosi na makumi sambanu kuna, mu banza, Gene, kima mosi mutindu yina. Ya ke vwanda nzietolo mosi ya kitoko, kana beno kubika ve konze ya beno, kana Mfumu ke landila na kutwadisa beto. Bakala mosi ya mbote mingi, mpe beto ke sepela na Mpangi Sullivan, mingi. Kaka . . . Yandi kele mfumu ya mbanza. Yandi vwandaka kaka mfumu ya mbanza na ntangu me luta, mpe muntu ya ntama ya Kentucky. Yawu yina kaka mu lenda tuba samu na yandi. Ntangu mu kutanaka na yandi kilumbu yina . . . Beto zole me kukula kuna na bamongo ya Kentucky. Yandi tubaka na munu, “Nge ke vwandaka kaka na asafetida ya nge pene-pene ya nkingu ya nge, Billy?” Ntangu yayi beno zaba yandi kele kieleka—kieleka ya Kentucky. Ntangu yayi beto baka . . .

Mu ke kondwa ve luzitu na bampangi ya munu ya Kentucky awa, Mpangi Jefferies, mpe bayankaka yina. Mu kele muntu ya Kentucky, mpe, beno zaba. Mu zola tuba na beno kima yina beto kele. Beto kele ve bantu ya Kentucky, to ba-Américain. Beto kele bizieti mpe banzenza. Beto ke sosa Mbanza yina ke kwisa.

<sup>44</sup> Ntangu yayi samu na lutangu, beto tanga na Buku ya Exode, na mwa ntangu fioti. Mu zola kutanga na kapu ya 23, mpe kubanda na nzila ya 20 tii na nzila ya 23, na kati. Mpe mu zola baka dilongi mosi na suka yayi, mutindu yayi, na yayi, mu zola kutuba: *Luvukulu Ya Muvimba*. Mpe mu ke tuba ve, ntangu ya yinda, ntangu yayi mu vwandaka vingila na ntangu beno vwandaka baka Buku ya beno mpe kapu.

*Tala, Mu ke fidisa Wanzio mosi na ntuala ya beno, samu na kukeba beno na nzila, mpe yandi ke nata beno na kisika yina mu yidikaka samu na beno.*

*Beno sala keba samu na yandi, . . . beno tumama na ndinga ya yandi, beno kolama na yandi ve; samu yandi ke lemvokila ve masumu ya beno.*

Mu ke ndima ti dibuundu me zaba nani Wanzio yayi vwandaka. “Nkumbu ya Munu kele na kati ya Yandi.”

*Mpe kana beno ke kuwa ndinga ya yandi, mpe beno ke sala yina mu ke tuba; na yina mu ke vwanda enemi ya binemi ya beno, mpe mbeni ya bambeni ya beno.*

*Na yina Wanzio ya munu ke vwanda na ntuala ya nge, mpe yandi ke nata nge... na nsi ya ba-Amoréen, . . . ba-Héthien, . . . ba-Phérezien, . . . ba-Cananéen, . . . ba-Hévien, mpe . . . ba-Jébusien: mpe mu ke manisa bawu.*

<sup>45</sup> Bika Mfumu kusakumuna Ndinga ya Yandi mutindu beto ke tuba ntangu yayi na mwa ntangu fioti, kana beno me zola. Mu vwandaka banza na zulu ya dilongi yayi, na: *Luvukulu Ya Muvimba*.

Dibuundu ke vwandaka kaka ya—ya bantu fioti. Ya ke vwanda ntangu nionso, na bamambe, tii Yesu ke kwisa. Kasi Ya ke zinga na nsi ya bamuswa yina Nzambi pesaka Yawu. Kana beto zabaka kaka ti, yayi kele Dibundu ya Nzambi ya moyo; Branham Tabernacle ve, kasi Branham Tabernacle kele kaka kitini ya Yawu. Ya kele na ba-tabernacle ya mutindu yayi na kati ya yinsi.

<sup>46</sup> Mpangi Snelling, na nkokila yayi, kele na ksalu ya mbotika. Mu me zimbana ti Mpangi Curtis tubaka na munu na kuzabisa yawu, to tubaka na munu mazono, yandi ke sala yawu. Yandi ke vwanda na ksalu ya mbotika. Mpe kana muntu mosi awa me bakaka ve mbotika, ntete, na yina, Mpangi Snelling ke vwanda na kiese na kusala yawu, na nkokila yayi. Yina kele Tabernacle ya Santu na Utica. Mpe Mpangi junior Jackson, na New Albany. Mpe ya kele na mabuundu mingi ya mutindu yayi na kati ya yinsi. Kasi beto nionso ke na kuzinga, mutindu, lweka yina ba me nunga, kuyika ve, kukatula ve.

<sup>47</sup> Mu me kuwa Mpangi Neville ke zabisa na suka yayi, mu vwandaka kuna na manima, ti ya me kwisa kaka na mabanza ya munu, ti bantu ke monana mutindu ba ke kwenda ntama na luvukulu. Ya ke monana mutindu kima mosi, yina, bantu me mona yawu, kasi ba ke tula yawu kaka na lweka, “Oh, mbote, Nzambi lenda sala yawu.” Kasi yina ke mutindu ya mbote ve.

<sup>48</sup> Ntangu yayi, Moise, ntangu Nzambi bokilaka yandi, yandi vwandaka profete ya muvimba, ya kulunga.

Ntangu Nzambi ke fidisa muntu mosi samu na kusala kima mosi, Yandi ke fulusa yandi na bima nionso yina ya kele na yawu nsatu. Kana Nzambi me bokila muntu mosi samu na kuvwanda longi, Yandi ke tula kima mosi na kati ya yandi samu na kulonga. Kana Yandi me bokila yandi samu na kuvwanda mulongisi, Yandi ke tula kima mosi na kati ya yandi samu na kulonga. Kana Yandi me bokila yandi samu na kuvwanda profete, Yandi ke tula kima mosi na kati ya yandi, samu na kumona ba-vision mpe

samu na kuvwanda profete. Nzambi ntangu nionso ke pesaka bisadilu ya kulunga na muntu ya Yandi.

Mpe yawu yina kaka Yandi salaka ntangu Yandi fidisaka Moise na Egypte. Yandi longusaka yandi na mutindu yankaka. Mpe Yandi longakaka yandi na mutindu yankaka, mpe Yandi yidikaka yandi, mpe salaka yandi, mpe bongisaka yandi. Na manima Yandi silaka na Abraham, bamvula bankama na ntwala, ti Yandi ke vulusa bantu, na manima Yandi—Yandi bakaka lukanu ti Yandi ke yidika Moise kaka mutindu Moise vwandaka. Moise vwandaka profete ya kulunga. Na manima, mutindu yandi vwandaka profete ya kulunga, na yina . . .

<sup>49</sup> Ya ke kaka mutindu mosi na beno, kana beno kele Muklisto, Nzambi ke salaka ve Baklisto ya ndambu. Nzambi ke salaka Baklisto ya kulunga. Nzambi ke salaka ve balongi ya ndambu, kasi longi lendaka vwanda ya ndambu. Mpe Nzambi ke salaka bana ya Yandi Baklisto, kasi ntangu yankaka ba kele Baklisto ya ndambu. Kasi ya kele ve dibanza ya Nzambi ti bawu kuvwanda mutindu yina. Ya kele banzila ya bawu mosi me vukana na manaka ya Nzambi samu na luzingu ya bawu, mpe ya kele yina ke salaka bawu mutindu yina. Nzambi ke zola ve ti bawu kuvwanda Baklisto ya ndambu, ve balongi ya ndambu, na kukakulaka na lweka mosi, to . . . Yandi ke zola ti bawu kuvwanda ya muvimba na kati-kati.

<sup>50</sup> Ntangu yayi, Moise, Nzambi salaka yandi profete ya kulunga, samu na luvukulu ya kulunga. Mpe Moise kukipesaka ya muvimba na maboko ya Nzambi. Yawu yina ya salaka ti yandi kuvwanda yina ya vwandaka. Yandi vwandaka kieleka ya muvimba na Nzambi ti Nzambi lendaka tula kivuvu na yandi.

<sup>51</sup> Mu ke kukiyufula, na suka yayi, mutindu Baklisto, kana beto me yambula luzolo ya beto mosi, mpe kana beto me kukiyambula ya muvimba na Nzambi, ti Nzambi lenda tula kivuvu na beto na kisika yina Yandi tulaka beto. Mu ke kukiyufula, na suka yayi, munu mosi, kana mu lendaka vwanda ya kukiyambula kieleka na Nzambi ti Nzambi lendaka tula kivuvu na munu, lendaka tula kivuvu na Mpangi Neville, lendaka tula kivuvu na conseil ya ba-administrateur ya beto, na conseil ya ba-diacre ya beto, to bamambeke ya dibuundu ya beto. Beto nionso kele na kisika, mpe beto kele na kosalu.

<sup>52</sup> Longi fwana vwanda na kisika ya kosalu, samu na kutelama mpe kulonga bimvwama ba lendaka zonzila ve ya Klisto, kukondwa kukakula, kana ba me bokila yandi samu na kuvwanda longi. Yandi lendaka ve kubondila muntu mosi, kana ba me bokila yandi samu na kuvwanda longi.

<sup>53</sup> Mpe mambeleke ya dibuundu, ba me bokila yandi na kuvwanda mambeleke ya kimvuka yina kuna, na yina yandi lendaka ve kukakula. Kana dibuundu ke kwikila ti beto lendaka ve kubula bansaka ya mbongo, na yina mambeleke yina lendaka ata fioti

kusimba na nsaka ya bakalati. Beto ke kwikilaka ve na kunwa malafu, yandi fwana balula yintu ya yandi ya muvimba na malafu. Kana beto ke kwikilaka ve na bansaka ya mbongo, to kunwa makaya, mambele ya dibuundu yayi lendaka ata fioti kusimba kima ya mutindu yina. Nzambi ke pesaka luvukulu ya muvimba. Ntangu beto . . .

Yandi ke sala yawu kana beto me kukipesa beto mosi na Yandi. Kana beto me kukipesa ya muvimba na maboko ya Yandi, na yina Nzambi lenda zinga na kati ya beto. Klisto, Kivuvu ya Nkembo, Yandi lenda kukitalisa Yandi mosi na beto mutindu beto ke kukikatula na nzila. Na yina mabanza ya beto ke vwanda mabanza ya Yandi. Beno lendaka banza na Klisto ke kunwa makaya? Beno lendaka banza na Klisto ke kunwa malafu, to ke bula bakalati? Na yina kana mpeve ya beno kele kitini ya Mpeve ya Yandi, Yandi ke zola ti ya vwanda mutindu yina na kundima ya beno. Kasi beno ke pesa muswa na diabulu na kukota mpe kuyala. Mpe na ntangu yayi nionso, na kati ya ntima ya beno, kuna na kati, beno ke zaba ti beno me sala yimbi ntangu beno ke sala bima yina.

Mpe ntangu mambele mosi ke tuba yimbi ya mambele yankaka, beno me zaba ti yina kele yimbi. Beno me tumama na kusambila samu na mosi na yankaka, samu na kutuba yimbi ya mosi na yankaka ve, kasi samu na kuzolasana mosi na yankaka. Mpe kana muntu mosi me lemba, beto telemisa yandi, beto sadisa yandi. Ntangu yayi, yina ke sala beto kimvuka ya bakwikidi ya kuvukana. Ntangu yayi, ntangu beto ke tumama ve na yawu, na yina beto ke tumama ve na Nzambi mpe beto ke sepelisa ve Nzambi. Mpe na yina, dibuundu ya beto, bantu ya beto lendaka ve kukwenda na ntwala, dibuundu lendaka ve kukwenda na ntwala, ya kele samu beto kele ve ya kuvukana kintwadi. Mutindu Yesu tubaka, “Mwa ndambu ya levule ke funisaka kiputi nionso.”

<sup>54</sup> Ntangu yayi, kana conseil ya dibuundu, to mutindu ba-diacre, ke kwisa mpe ke tuba ti beto ke . . . kana bawu banza ti beto ke tunga tabernacle ya malu-malu. Kana voti yina ya ba-diacre, mpe ba me zabisa ba-administrateur mpe ba ke na mbongo ve samu na kusala yawu, na yina ba ke vwanda na manaka ya lutungu mutindu beto ke vwanda na yawu ntangu yayi. Na manima ba ke nata yawu na assemblée générale, mutindu beto lendaka vwanda, dibuundu nionso na kimpwanza. Na yina kana dibuundu me kuvoté samu na tabernacle ya malu-malu, na yina beto nionso ke sala kintwadi samu na kutunga tabernacle yina ya malu-malu.

<sup>55</sup> Ya kieleka, munu mosi, ntangu ba tubaka ti ba ke tunga tabernacle ya malu-malu, samu na munu, mu ndimaka ve dibanza yina. Ya kieleka. Mu tubaka, “Beto kele ve kieleka na nsatu ya tabernacle ya malu-malu. Mu ke katuka kaka awa ntama mingi ve, mutindu Mfumu . . . kana yina Yandi talisaka

munu kusalama. Beto ke na nsatu ya tabernacle ya malu-malu? Beto ke na mbongo ve.”

<sup>56</sup> Na yina mu kwisaka mpe mu talaka nsatu ya dibuundu, ti dibuundu, bantu mingi, monana ti ba zolaka yawu. Na yina yinki mu ke sala? Mu me kaba mabanza ya munu mpe mu me kangama na dibuundu. Ya kieleka, beto sala yawu. Kana . . . Ya ke mutindu yina beto ke bulaka mbese, ya ke mutindu yina ya vwanaka na ntangu ya Biblia, mutindu dibuundu vwanaka voté. Kimpwanza, bankonga ya bantu, ba vwanaka vukana. Kimvuka ke pesaka ngolo. Mpe, na yina, mu tubaka, “Ya kieleka, kana dibuundu ke zola mutindu yina, kana yawu yina Nzambi ke zola, Yandi keke na luyalu ya mingi na nzila ya voti ya Nkonga nionso ya bantu kulutila Yandi keke na yawu samu na munu, samu mu ke na vision mosi ve samu na kutuba ti ya lendaka vwanaka ve.” Na yina mu ke vukana na dibuundu mpe mu ke tambula na dibuundu. Mpe mu keke na manima ya yawu, samu na kusala nionso mu lendaka sala, beno me mona, samu na kusadisa dibuundu.

<sup>57</sup> Yina lendaka vwanaka mutifi ya konso Muklisto mpe muntu nionso na kati ya dibuundu, keke samu beto kuvukana mpe beto vwanaka kintwadi. Nionso yina dibuundu ke voté, yawu yina beto lendaka kusimbisa. Na yina beto tuba, mutindu . . . beto zola kusoba kima mosi na dibuundu. Mbote, na yina, kana ba-administrateur zola . . . muntu yankaka me zola, ba-diacre, ba ke zola kusoba kima mosi, ti ba ke nata yawu na ntwala ya dibuundu, na yina dibuundu kintwadi. Mpe kana dibanza ya beto—ya beto awa me monana fioti ya kuswaswana na yina dibuundu ya muvimba me tuba, beto ke kaba dibanza yina, samu ya keke kaka mutindu yina beto ke vwanaka kintwadi. Mpe kana dibuundu yayi kulandila kaka na kukwenda na ntwala mutindu beno keke na ntangu yayi, mpe kana yawu vukana kintwadi, Nzambi ke . . . Ya ke na ndilulu ve, na yina Yamdi ke sala, kana beto ke vwanaka kintwadi. Beto fwana vwanaka kintwadi. Mutindu yina beto ke zola kuvwanda, ya muvimba ya kieleka na mosi na yankaka, na manima ya muvimba ya kieleka na maboko ya Nzambi.

<sup>58</sup> Na yina beto fwana vwanaka na muntu yina beto ke kwikila ti yandi ke longa Ndinga ya Nzambi. Kana bakala yango ke sala yawu ve, na yina beto baka muntu yina ke sala yawu. Ya ke mutindu yina beto fwana vwanaka. Kana conseil ya ba-administrateur ke ndima ve yina keke mbote, na yina ya ke kusalu ya beno na kusoola muntu yina ke simbisa yina keke mbote. Na manima ntangu beno ke sala yawu, beno simbisa yandi. Ya me tala beno. Beno simbisa yandi. Mpe, beto nionso kintwadi, beto ke simbisa Kima mosi, ya ke Nzambi.

<sup>59</sup> Kana mambele mosi me sala kifu, beno pusa yandi ve. Beno sadisa yandi. Beno telemisa yandi. Beno vwanaka kintwadi, bamosi na bayankaka. Yawu yina Masonuku me tuba. Kana beto

me sala kifu, beto kwenda na ntwala ya Nzambi. Na ntwala beto ke kwenda na ntwala ya Nzambi, beto fwana kwenda na ntwala ya muntu yina beno me kukota nsoki.

<sup>60</sup> Mu me sala yawu. Mpe mu zaba ti mu me sala kifu. Mu vunaka, mu nataka kento ya munu na kuvuna. Mu ke kwikila ti mu me tubaka yawu na beno, awa na yinzo-Nzambi. Na mwa bilumbu fioti, ntama mingi ve, ya me luta basabala sambanu. Banzonzi yangisaka munu mingi, na enquête yayi, ti mu vwandaka zaba diaka ve kisika mu vwandaka. Mu katukaka na bureau, samu na madia ya midi. Mpe numelo ya allo-allo ya sekele bandaka na kuyimba, mpe Meda kwendaka pesa mvutu na allo-allo. Yandi tulaka diboko na zulu ya yawu, yandi tubaka, “Ya kele diaka banzonzi.”

<sup>61</sup> Mu tubaka, “Mu lendaka ve kukanga ntima na nkokila yankaka. Yintu ya munu ke monana mutindu ya kele na kidi-kidi. Mu ke zaba diaka kima ve, ba ke na kuyangisa munu awa, kuna, mpe awa.” Mu tubaka, “Mu lenda kukangila yawu ntima.” Mpe mu telemaka na mbala mosi, mpe mu tubaka, “Tuba na bawu ti mu kele awa ve,” mpe mu kwendaka mbangu na manima ya yinzo.

<sup>62</sup> Ntangu mu vutukaka... Meda me zaba mbote kusala mambu yina. Yandi kutanaka na munu na kielo, yandi vwandaka fioti kudila. Yandi tubaka, “Bill, yina vwandaka diambu ya mbote ya kusala?”

<sup>63</sup> Beno zaba mutindu beno kele. Mu zaba mutindu mu kele. Mu tubaka, “Ya kieleka. Mu vwandaka awa ve na ntangu yina.” Mu zabaka ti Nzambi fundisaka munu samu na yawu. Mu tubaka, “Mu vwandaka awa ve na ntangu yina.”

Yandi tubaka, “Kasi nge vwandaka awa ntangu yandi bokilaka.”

<sup>64</sup> Na manima ya midi yina mu kwendaka sambila samu na bébé mosi ya kubela. Mpe na ntwala mu katuka na yinzo, allo-allo yimbaka diaka, mpe Joseph ya fioti kwendaka simba mbangu allo-allo mpe yandi tubaka, “Papa, mu tuba na bawu ti nge kele awa ve?” Beno me mona mutindu disumu ke bebisaka, yinki dibuta yina beto ke vwanda na yawu na nsuka?

<sup>65</sup> Jean ya Ntete, kapu ya 5, mpe nzila ya 21, me tuba, “Kana bantima ya beto ke na kufunda beto ve, na yina beto kele ya kifuluka na kivuvu na ntwala ya Nzambi.” Kasi kana bantima ya beto ke na kufunda beto, wapi mutindu beto ke vwanda ya kifuluka na kivuvu na ntwala ya Nzambi? Beto zaba, ntangu nionso beto ke na disumu yina beto me funguna ve, Yandi ke kuwa beto ata fioti ve. Yina kele ngolo, kasi, ya kele—ya kele—ya kele, dibuundu ke na nsatu ya bima yayi.

<sup>66</sup> Na yina mu bandaka na kusambila samu na bébé yayi. Mpe ntangu mu bandaka na kuntetika maboko ya munu na zulu



ya yandi, Mfumu nganinaka munu mpe tubaka, “Nge me tuba luvunu. Nge me lunga ve na kusambila samu na bébé yayi.”

67 Mu balukaka na bakala yina. Mu tubaka, “Tata, beno fwana vingila awa. Mu ke na kima mosi ya kusungika.”

68 Mu bokilaka nzonzi mpe mu kwendaka na bureau, mu bokilaka yandi. Mu tubaka, “Tala, tata, mu me tuba luvunu. Mu nataka kento ya munu na kutuba luvunu. Yandi tubaka ti mu vwandaka ve kuna, mpe mu kimaka mbangu na manima ya yinzo.” Mpe mu fungunaka yawu mpe mu tubaka yawu na yandi.

69 Yandi belamaka kuna mpe yandi tulaka maboko ya yandi na zulu ya dipeka ya munu. Yandi tubaka, “Mpangi Branham, mu ke tulaka ntangu nionso kivuvu na nge, kasi ntangu mu kele diaka na kivuvu mingi, muntu,” yandi tubaka, “yina me kubama samu na kusungika bifu ya yandi.”

70 Mu tubaka na yandi, mu tubaka, “Mu bandaka na kusambila samu na bébé mosi, mpe Mfumu fundisaka munu, na kati ya ntima ya munu, samu mu zabaka ti mu vwandaka na kifu.”

71 Na yina, kilumbu yina landaka, kento ya munu tubaka, “Wapi kisika nge ke kwenda?”

Mu tubaka, “Na caverne ya munu.”

72 Mpe mu kwendaka kuna na caverne ya munu, kuna na Charlestown, kisika mu vwandaka kwenda, bamvula mingi. Mu kotaka kuna, mpe mu sambilaka kilumbu ya muvimba, “O Nzambi, kubika munu diaka ve kusala kima ya mutindu yina. Lemvokila munu, Mfumu, samu ntangu mu bandaka na kuntetika maboko ya munu na zulu ya bambevo, samu na kusambila, na yina Nge fundisaka munu.” Tii pene ya ngunga tatu na nkokila, mu basikaka. Ya ke na ditadi ya nene kuna. Mpe mu mataka na zulu ya ditadi yina mpe mu vwandaka tala na este, na maboko ya munu na zulu, ke kumisa Mfumu. Mpe ya vwandaka kaka kisika ya pima mingi kuna na kati. Mpe mu tubaka, “Mfumu, kana Nge kele kaka. . . Na ntangu mosi Nge lutaka pene-pene ya Moise, mpe yandi tubaka ti ya vwandaka. . . ntangu Nge bumbaka yandi na dibulu ya ditadi, mpe ya monanaka mutindu mukongo ya muntu.” Mu tubaka, “Nge lendaka sala yawu diaka, Mfumu? Tuba na munu ti Nge me lemvo kila munu.” Mpe mu tubaka, “Kana Nge ke sadisa munu mpe kutula kima mosi na mabanza ya munu. . .” Mu tubaka, “Mfumu, mu kele ve ngolo mingi, na mabanza, samu mu me longukaka ve.” Mu tubaka, “Mpe mu—mu ke meka na kusadila Nge. Nge zaba ntima ya munu, mpe nu kele ve. . . Mu zolaka ve kusala yawu. Mu zolaka ve kusala mutindu yina. Ya monanaka ti mu vwandaka zaba diaka kima ve, mu vwandaka na kidi-kidi, mpe mu salaka yawu na nsi ya kubenda ya ntangu ntangu Satana kangaka munu.” Mu tubaka, “Kana Nge me lemvo kila munu, bika mu mona Nge, ntangu yayi, Mfumu.”

<sup>73</sup> Nzambi kele Zuzi ya munu; kaka kuna na lweka ya munu, mwa kisika mosi na kati ya matiti Mupepe mosi bandaka na kuzangula kitembo, mpe Ya kwisaka kuna na lweka ya caverne kisika mu vwandaka, mpe kulumukaka na kati ya mfinda. Oh, mpangi-bakala, ngemba yina me luta mayele nionso lwataka munu, mpe mu bandaka na kuboka. Mu dilaka. mu salaka makelele. Mu zaba ti ba me lemvočila munu masumu ya munu. Beno me mona, mu kabwanaka na Nzambi, mu lendaka ve kuzwa luvukulu samu na bébé yina.

<sup>74</sup> Mu...Mpe kaka kilumbu yina landaka ya vwandaka na bakala mosi katukaka na Chicago, yina kele muntu ya nene, muntu ya Catholique yina me balula ntima, ba-valvule ya ntima ya yandi vwandaka ya kuvimba mutindu sámilié, mpe ba zolaka meka na kupasula yawu kubanda ntama, yawu yina ba vwandaka zola, mpe ya vwandaka pesa bawu ve muswa. Na nsuka ba solulaka na yandi. Masolo yayi, beto ke vwanda kuna tii ntangu beto ke zaba yina ke tambula ve. Mpe ntangu bakala yango kotaka kuna, Mpeve-Santu kotaka kuna na luzingu ya yandi mpe basisaka kima mosi yina yandi salaka ntangu yandi vwandaka servant na dibuundu ya Catholique. Yandi tubaka, “Yina kele kieleka. Ya kele nionso ya kieleka.” Yandi tubaka, “Nge zola tuba ti ya kele kaka na zulu ya munu?”

Mu tubaka, “Yawu yina kaka kivudi yina mu lendaka mona na luzingu ya nge.”

<sup>75</sup> Yandi vutukaka mpe tubaka na dokotolo, yandi tubaka, “Mbote mingi, beno kukubika bima nionso ntangu yayi, beto ke sala lipaso.”

<sup>76</sup> Dokotolo tubaka, “Beto ke tala diaka ntima yina ya ntama.” Mpe ntangu yandi talaka yawu, yandi tubaka, “Nge ke na nsatu ya lipaso ve.” Beno me mona?

<sup>77</sup> Kana bantima ya beto ke na kufunda beto, beto ke na nsatu ya luvukulu. Beto zola ve kuvwanda ndambu, dibuundu. Beto ke zola vwanda dibuundu ya kieleka to dibuundu ve. Beto zola vwanda Baklisto ya kieleka to Baklisto ve. Beto ke zola luvukulu ya muvimba samu na bikalulu ya beto, samu na masumu ya beto, samu na mabanza ya beto ya yimbi, samu na mambu ya ya yimbi, samu na kukondwa kukipe ya beto, nionso yina beto me sala. Beto ke zola luvukulu ya muvimba, na yina ntangu bantu ke kwisa na yinzo-Nzambi, samu ba sambila samu na bawu, ya ke vwanda kaka na mwa kimvuka yayi ya fioti (ntangu yankaka kulutula ve nkama mosi, to zole) yina me vwanda awa, kasi ba ke vwanda ya muvimba na maboko ya Nzambi. Mpe ntangu beto ke sambila, na yina Nzambi ke kuwa na Zulu. Nzambi ke zola muntu yina Yandi lendaka simba na maboko ya Yandi, muntu yina Yandi ke tuba, “Mu ke tula kivuvu na yandi. Kisadi ya munu ya kubela yayi, mu lendaka fidisa yandi, na Branham Tabernacle

na Jeffersonville, mpe kimvuka ya bantu yina kele na dibanza mosi.” Kima mosi ke salama.

<sup>78</sup> Mbote, beno tala yina Yandi ke salaka samu na beto na mutindu yina beto kele. Yinki Yandi ke sala samu na beto kana beto kele na ntima mosi mpe na dibanza mosi? Mutindu mosi kaka beto ke sala yawu, kele kuvukisa bantima ya beto kintwadi na zola ya kimpangi, na kutumama na bampangi ke sala kisalu na dibuundu, mpe na pasteur, mpe pasteur ke tumama na Nzambi. Na yina Nzambi ke sala na nzila ya pasteur, na nzila ya conseil, tii na kati ya dibuundu, mpe beto nionso kintwadi ke sala kimfumu mosi samu na Kimfumu ya Nzambi. Na yina Nzambi ke kuwa, ntangu beto ke vwanda na kimvuka ya kuvukana. Beno bika kima mosi ve kuniongisa beno. Beno vwanda na boma ya kima mosi ve.

<sup>79</sup> Ntangu yayi, yina kele mutindu ya muntu yina Nzambi me tuma na kubaka yinsi. Moise vwandaka ya kulunga, yandi vwandaka muntu yina vwandaka kukakula ve. Kana ya vwandaka na makelele mpe kuswana, mpe nionso yina, yandi vwandaka kukakula ve. Yawu yina Nzambi ke zola ti beto kuvwanda.

<sup>80</sup> Pharaon zolaka kuwisana, yandi tubaka, “Moise, beno nionso lendaka kwenda, mpe, kasi, beno bika bana ya beno, to beno bika mwa bitwisi ya beno awa.”

<sup>81</sup> Mutindu yina diabulu ke zola Muklisto kukwisa. “Ya ke vwanda mbote samu na nge na kukota na dibuundu, kasi kulemvokila Jean ata fioti ve. Ya ke vwanda mbote kana nge ke nata. . .kana nge ke kwenda. . .Nge fwana bika ve kunwa makaya, malafu, luvunu, muyibi, masawula, kutonga. Nge lenda ve kubika yawu. Kota kaka na dibuundu.”

<sup>82</sup> Kasi Moise vwandaka ve muntu yina vwandaka kukakula. Yandi zolaka luvukulu ya muvimba. Yandi tubaka, “Beto ke bika ve dinzaka mosi awa. Beto ke baka bima yina nionso kele ya beto, ntangu beto ke kwenda kusambila Mfumu.”

<sup>83</sup> Ya ke mutindu yina dibuundu fwana kuvwanda. “Beto ke baka kieleka. Beto ke baka busantu. Beto ke baka Mpeve-Santu. Beto ke baka kimvuka yina me vukana ntangu beto ke kwenda na autel. Beto ke vwanda kimvuka ya kieleka. Beto ke bika kima mosi ve. Beto ke baka nionso. Beto ke bika ve ata dinzaka awa.” Beno zaba, mpe bantu lendaka sambila mutindu yina tii diabulu ke bika bawu.

<sup>84</sup> Ya ke mutindu yina Moise mpe kimvuka ya yandi salaka. Ba kwendaka kuna mpe bawu kotaka na nsi ya Menga. Beno tala, ya vwandaka ve na luvukulu ya muvimba tii ba kotaka na nsi ya Menga. Moise, yandi mosi, yandi vwandaka ya kuvukana na Nzambi, kasi Israel ve. Ya vwandaka diaka na disumu. Mpe ba niungutaka samu na Moise, mpe ba tubaka, “Samu na yinki, samu na yinki nge ke sala mutindu yayi? Nge ke nata bampasi

mingi na zulu ya beto.” Samu, Pharaon me bidika ntalu ya babiliki ba zolaka kusala, mpe nionso yina. Yina vwandaka Moise; yandi vwandaka ya muvimba na maboko ya Nzambi, ya kuvulusa ya muvimba na kukeba mameme, samu na kukeba mameme ya Nzambi. Yandi vwandaka ya kukuluka ya muvimba, yandi mosi. Kasi bantu vwandaka ve ya kuvulusa, samu ba vwandaka kaka kuniunguta na kati ya bawu.

<sup>85</sup> Na nkokila mosi ntangu Nzambi yina tumaka ti bawu kufwa mwana-dimeme, kifwani ya Klisto, mpe ba ke dindisa menga na hysope, yina kele, matiti kaka (mutindu matiti nionso, ya kukikulumusa), mpe ba ke tula yawu na linteau ya kielo mpe na zulu ya makunzi, ya kele ntangu Israel kumaka ya kuvulusa ya muvimba, kukondwa kubika dinzaka kuna. Nionso yina vwandaka samu na bawu yina vwandaka ya kuvulusa. Mabuta ya bawu, bankundi ya bawu ya luzolo, mpe bima nionso vwandaka ya kuvulusa ntangu ba kumaka ya muvimba na nsi ya menga.

<sup>86</sup> Ya ke na ntangu yina dibuundu ke vwanda ya kuvulusa ya muvimba, ntangu bima nionso ke kuma na nsi ya Menga. Ntangu masumu ya beno ke kuma na nsi ya Menga, ntangu makaya ya beno, ntangu bansaka ya beno ya mbongo, ntangu luvunu ya beno, ntangu muyibi ya beno, ntangu luvunu ya beno, ntangu bima nionso ke kuma na nsi ya Menga, na yina ya ke vwanda na luvukulu ya muvimba. Kana beno me sala yimbi na muntu mosi, beno yidika yawu. Beno lenda ve kunata yawu na nsi ya Menga, ya ke vwanda kuna ve. Beno lenda ve kunata yawu. Kima mosi ke bika beno ve kusala yawu. Ntangu muyimi ya beno nionso ke vwanda, ya muvimba na nsi ya Menga, ya ke vwanda na luvukulu ya muvimba; na yina beno ke vwanda na kimpwanza mutindu beno me vwandaka ntete ve. Ntangu bima nionso me kuma na nsi ya Menga, na nsi ya luyalu ya Kimfumu ya Nzambi, na yina ya ke vwanda na luvukulu ya kieleka.

<sup>87</sup> Yesu vwandaka nionso, muntu ya muvimba. Yandi lendaka kudila mutindu muntu. Yandi lendaka kudia mutindu muntu. Yandi lendaka kulemba mutindu muntu. Yandi vwandaka nionso, muntu ya muvimba, na nzutu ya Yandi. Mpe na Mpeve ya Yandi, Yandi vwandaka nionso Nzambi ya muvimba, na yina Yandi tulaka nzutu ya Yandi na nsi ya luyalu ya Mpeve yina vwandaka na kati ya Yandi. Beno me mona, Yandi mekamaka na mutindu nionso mutindu beto. Yandi vwandaka muntu, Wanzio ve. Yandi vwandaka muntu. Yandi vwandaka na bansatu mpe bakumekama, kaka mutindu beto. Biblia me tuba ti Yandi vwandaka mutindu yina. Yandi vwandaka muntu, Wanzio ve na zulu ya kumekama. Hebreux 1 me tuba, ti, “Yandi vwandaka . . .” Hebreux 1:4 me tuba, “Yandi kulukumaka na nsi ya Bawanzio.” Yandi vwandaka muntu, muntu ya muvimba; na yina Nzambi bakaka muntu ya kulunga, samu na kunata luvukulu ya muvimba, mpe Yandi fulusaka

Yandi na Mpeve ya Yandi. Mpeve-Santu vwandaka na kati ya Yandi, kukondwa kitezo. Mpe ba mekaka Yandi mutindu beto. Mpe Yandi vwandaka Nzambi ya muvimba. Yandi talisaka yawu ntangu Yandi vumbukaka na lufwa, ntangu Yandi telemisaka yinza, bitembo ya mubu mpe mipepe ya ngolo. Ntangu Yandi tubaka na bayinti, mpe nionso yina, ya tumamaka na Yandi. Yandi vwandaka Nzambi, na kati. Mpe Yandi lendaka vwanda muntu, samu Yandi vwandaka muntu, kasi Yandi kukipesaka ya muvimba mpe nionso Yandi mosi (mutindu muntu) na maboko ya Nzambi, samu na kisalu ya Nzambi.

<sup>88</sup> Mpe Yandi kele mbandu ya beto. Beto kele babakala mpe bakento. Beto kele diaka Baklisto. Kana Yandi kele mbandu ya beto, beto kukipesa ya muvimba na maboko ya Mpeve-Santu, samu na kuvwanda bantu ya Kimfumu ya Nzambi.

<sup>89</sup> Yandi vwandaka ya muvimba muntu; Yandi vwandaka ya muvimba Nzambi. Kasi Yandi pesaka bitini ya Yandi ya kimuntu na Yandi. . . mpe bitini ya nzutu ya Yandi, mpe mabanza ya Yandi, mpe kisalu ya Yandi, mpe boma ya Yandi, mpe, “Mu ke sala yina ke sepelisa Nzambi.” Yawu yina. Ya kuvulusa ya muvimba na bumuntu. Banganga-Nzambi kwisaka na Yandi, bantu ya nene, mpe tubaka, “Rabbi, *kima kingandi*,” mpe ba mekaka na kusumba Yandi samu na kukota na bimvuka ya bawu mpe ba-denomination ya bawu. Kasi Yandi vwandaka ya kukulama ya muvimba samu Yandi tulaka kivuvu na Nzambi.

<sup>90</sup> Na Psaumes ya me tuba ve ti, “Nge ke vulusa Yandi, samu Yandi me tula ya muvimba kivuvu na Munu”? Beno me mona? “Mu ke vulusa Nkundi ya Munu na bayimbwa, samu Yandi me tula kivuvu na Munu.”

<sup>91</sup> Ntangu beto ke kuma na nsuka ya nzietolo ya luzingu ya beto, yawu yina mu ke zola samu na munu. Mu zaba ti beno ke zola yawu samu na beno. Mu ke zola Yandi kutuba, “Mu ke vulusa yandi na mielo ya lufwa, samu yandi me tula kivuvu na Munu. Mu ke vulusa yandi na ntoni, na suka ya mvumbukulu, vulusa yandi ya muvimba, na moyo, na nzutu, mpe na Mpeve, samu yandi me tula kivuvu na Munu.”

<sup>92</sup> Bisalu nionso ya Yesu vwandaka ya kulunga. Bima nionso vwandaka ya kulunga, ya muvimba, ya kuvulusa. Yandi vulusaka ya muvimba muntu yina na kimbevo ya wazi. Yandi vulusaka ya muvimba kento yina vwandaka basika menga, na kubasika ya menga ya yandi. Yandi vulusaka ya muvimba yinza na disumu, ntangu Yandi kufwaka kilumbu ya mulemvo. Yandi vulusaka ya muvimba konso disumu. Yandi vulusaka Dibundu. Na yina ya ke na nsatu ve samu na beto na kuvwanda bantu yina ke zinga, na nsi ya bamuswa ya bawu. Ya ke na nsatu ve samu na beto na kuzinga na nsi ya lubelu, samu Yandi nungaka diabulu mpe bakaka bimfumu nionso mpe bangolo nionso, mpe tulaka yawu na nsi ya makulu ya Yandi, mpe ba ke na muswa ya

kieleka ve samu na kuyala na zulu ya beno. Beto kele Baklisto, ya kifuluka na Mpeve-Santu. Beto fwana ve kutu- . . . kubika diabulu kutuma beto luzolo ya yandi. Klisto me vulusa beto, luvukulu ya muvimba; me vulusa beto na diabulu, me vulusa beto na disumu, me vulusa beto na bikalulu, me vulusa beto na bituba-tuba, me vulusa beto na—na mafingu, me vulusa beto na mambu ya mvindu ya mutindu na mutindu. Yandi me vulusa beto ya muvimba mpe me tula beto na maboko ya Yandi ya santu; luvukulu ya kulunga, ya muvimba.

<sup>93</sup> Yandi me vulusa beto na bimbevo ya beto. Yandi me vulusa beto na kimbevo, samu beto kele na titre ya propriété yina ke pesa beto muswa na yawu. Alleluia! “Samu Yandi lwalaka samu na masumu ya beto, na bamputa ya Yandi beto me beluka.” Yandi kele Munganga ya beto. Yawu yina kento yina ya mputu, ya fioti, yina vwandaka na polio, yina vwandaka meka na kukeba bakala ya yandi yina vwandaka kufwa na cancer, yandi kotaka na ba-sphère ya Mvwandulu ya Nzambi. Yandi vwandaka na lukwikilu. Mpe yandi. . . Badokotolo me sala nionso yina ba lendaka sala, na yina yandi landaka bandongosolo ya Nzambi mpe yandi vulukaka ya muvimba.

<sup>94</sup> Bilandi vwandaka na luvukulu ya muvimba, ya kieleka luvukulu ya muvimba. Samu na yinki? Samu ba vwandaka na nionso mpe ya muvimba ya kifuluka na Mpeve-Santu. Ntangu, beno kele kaka mambele ya dibuundu mpe yina me pesa mbote na pasteur, to mwa. . . yina vwandaka na mwa nzingulu ya kusoté, ya kuboka, to kutuba na bandinga ya malu-malu, to kima yankaka; mpe beno kele kaka na nsoki na kati ya ntima ya beno, bikalulu ya yimbi, ya kutuba baluvunu, ya kunwa makaya, ya kulula bakento; kima mosi me salama ntete ve. Ya ke na kima mosi ke tambula ve. “Samu yandi yina ke zolaka yinza to bima ya yinza, zola ya Nzambi kele ve na kati ya yandi.” Ba me vuna beno. “Beno ke zaba bawu na bambuma ya bawu.”

<sup>95</sup> Beto nionso ke zola kuvukana kintwadi, na Mpeve-Santu. Konso mambele lendaka vwanda na kimvuka, mosi na yankaka. Zola ya Nzambi me mwangana na kati ya bantima ya beto, na nzila ya Mpeve-Santu. Ya ke sukula beto na masumu nionso ya nkú. Beto kele ya kuvulusa na bima nionso ya yinza. Yesu tubaka, “Na yayi bantu nionso ke zaba ti beno kele bilandi ya Munu, ntangu beno ke zolana, mosi na yankaka.” Ntangu mambele mosi ke zola mambele yankaka mingi ti yandi ke kufwa samu na yandi.

<sup>96</sup> Ntangu diambu ya yimbi ke banda, ti bantu ya yinza, bakento yankaka ke kwisa tuba na beno, “Ntangu yayi, tala, nkundi. Ya ke vwanda mbote mingi samu na nge kana nge ke sala *yayi*, to nge ke sala *yayi*, kana nge me lwata *yayi*, to kana nge me sala *yina*, to nge me sala *yayi*, mpe kana nge me basika na nkonga yina ya ba-exalté,” to nionso ya mutindu yina, beto kele na kimvuka ya kieleka na Nzambi!

97 Beno ke tuba, “Mbote, Mpangi Branham, ya kele kumekama ya ngolo.” Kasi Klisto kufwaka samu na yawu. Diabulu bakaka lubelu. Beto ke zola luvukulu ya muvimba. Beto ke zola dibuundu yina kele ya kuvedila mpe ya kukondwa mvindu, mpe yina ba me sukula na Menga ya Mwana-dimeme, mpe yina me fuluka na Mpeve-Santu, na bidimbu mpe mambu ya ngitukulu mpe bimangu. [Kisika ya mpamba na bande—Mu.] . . . vulusa ya muvimba muntu nionso. [Kisika ya mpamba na bande].

98 Nzambi ya luzolo, Nge ke ndimaka kaka bima yina kele ya kuvulusa ya muvimba. Nge ke ndima ve munkayulu yina kele na kifu. Nge ke ndima ata fioti ve kisambu, ya muntu yina kele na disumu kuna na luzingu ya yandi. Nge lendaka ve kusala yawu, Mfumu. Nge salaka yawu na bansungi me luta, mpe Nge ke sala yawu ve bubu yayi. Kasi munkayulu fwana kuvwanda kukondwa kifu. Mfumu Nzambi, mutindu beto ke kukipesa beto mosi na zulu ya autel, mutindu luzingu ya munkayulu, katula na beto, O Mfumu, matono nionso ya disumu. Mu ke pesa ya muvimba moyo ya munu, mpe nzutu ya munu, mpe ngolo ya munu, bangolo ya munu, na dibuundu yayi na suka yayi, na zulu ya autel. Sukula beto na Menga ya Nge, mpe lemvokila beto na masumu nionso beto me sala. Mpe bika ti Mpeve-Santu ya nene kuvwanda na kati ya beto ya kifuluka, mpe Mvwandulu ya Yandi kukwenda na beto na tabernacle yayi na suka yayi, ti beto ke zaba na kati ya beto ti Yandi me lemvokila beto. Na yina kisambu ke vwanda, “Lemvokila bansoki ya beto mutindu beto ke lemvokila bayina kotaka beto nsoki.” Pesa yawu, Mfumu.

99 Nge ke vwanda pene-pene ya beto ntangu yayi, sakumuna beto mpe keba beto tii beto ke kutana diaka na lukutakanu ya nkokila yayi. Ti beto kwisa na maboko ya kukondwa mvindu mpe ntima ya kuvedila, ti Nge ke manga ve, samu beto ke zola luvukulu ya kulunga mpe ya muvimba na bima nionso, Mfumu, yina ke bumba beto na kuvwanda na nsemo ya yinza; mwinda yina ba me tula na zulu ya mongo, yina ve ba me tula na nsi ya mesa, kasi mwinda yina ba me tula na zulu ya mongo, yina ke pesa nsemo samu na kutwadisa makulu ya bantu na nzila ya mbote. Pesa yawu, Tata. Beto ke lomba yawu na Nkumbu ya Yesu, mpe samu na Nkembo ya Yandi. Amen.

100 Mu ke lomba na Doc. . . Mu banza ti yandi kele kuna na manima, to mosi ya ba-diacre yina kele awa. Samu na kutanga yayi samu na dibuundu, Doc, kwisa nge tula yawu na tablo ya bansangu samu dibuundu kutanga yawu ntangu ba ke basika. Na yina Mpangi Collins, kana yandi kele awa. . . Mpangi Collins kele awa? Pesa yandi yayi yankaka.

101 Mpe, mbote mingi, tata, mpe beto ke mona yina. . . [Mpangi Branham me pema fioti mpe yandi ke tanga noti na pima nionso—Mu.] Kana muntu mosi ke zola masolo. Yina beto ke ndima yawu ntangu nionso. Beto ke na kiese.

Mpe mu kele na masolo. Beno me mona, kima beno fwana sala kele kubokila numelo ya beto yina kele kuna. Beto—beto vwandaka na bampasi mingi na yinzo, dibuundu me zaba yawu. Bayayi kele banzenza. Dibuuundu me zaba yawu. Beto lendaka tula mwa kitini. . . Mu ke lombi ti ba tula yawu awa na yinzo-Nzambi, diaka, samu na bayina ke kwisa. Beno me mona, ya kele na bantu mingi, ti beto lenda ve kutala diambu ya bawu nionso, kasi beto ke baka bawu mosi na mosi na numelo. Beno me mona? Mpe beto. . . Kana beno ke bokila kaka BUtler 2-1-5-1-9, BUtler. [Ba me soba numelo ya allo-allo.—Mu.] Mpe konso mambele yina ke mona muntu yina kele na nsatu ya kima mosi, mu ke vwandaka ntangu nionso na kiese na kumona bantu. Kasi beto kele na nsalulu ya mumesanu. Ya kele ntete na bantu yina me bokila, mingi, beno me mona. Mpe beto ke lutisa, mosi na mosi, mutindu beto ke kwenda na ntwala. Na yina ya kele. . . Na ntangu me luta, beto vwandaka sala yawu na kisaka-saka, konso mutindu yina, beto vwandaka luta, beto vwandaka soté, bantu vwandaka vutuka na yinzo na mawa mpe nionso yina. Ntangu yayi ba me tula nionso na ndonga. Mpe Yawu yina beto ke meka na kutubila na ntangu yayi, beno me mona, kutula bima nionso na ndonga, na mutindu ya kulunga.

Mpe mu ke vwanda na kiese na kumona bantu yayi ya luzolo, kana ba ke bokila kaka BUtler 2-15-19 (1-5-1-9), mpe Tata Mercier to Tata Goad, to mosi ya bawu, ke pesa mvutu na allo-allo mpe ke tuba na beno kieleka ntangu beno ke vwanda na lukutakanu. Beto ke na kisika kuna, na climatiseur, mpe ya kukubama na kuyamba bantu mpe kusambila samu na bawu. Beto kele kaka na kiese na kusala yawu.

<sup>102</sup> Ntangu yayi, yina ke sala ti mu kwisa ve na yinzo-Nzambi, bantu ke banza ti mu ke meka na kutina bantu; ya ke mutindu yina ve. Mu ke meka na ku—kuvwandaka kaka na ndonga. Beno me mona? Yawu yina mu ke zola kuvwanda, mu ke zola ve kuswasikisa bantu. Muntu nionso, konso muntu yina, na konso kisika yina, na konso ntangu yina, beno me mona; ntinta, credo ke na kima ya kusala kuna ve. Beto ke kwisa kuna mpe beto ke kutana na bantu. Mpe kana bawu kele na nsatu, beto ke bikala kuna na Nzambi tii ya ke kuzwa mvutu. Kana ba ke na nsatu ya kuzaba kima mosi samu na balukutakanu, na yina, beto ke tala yawu mpe beto ke tula yawu na ndonga. Yayi kele kaka lutwadusu ya Mpeve-Santu. Mpe ya kele. . . Mutindu yayi, mu banza ti ya kele mbote, ya ke sala ti bantu nionso kuvwanda kaka mutindu mosi. Na yina, ya ke vwanda ve na bantu ya luswaswanu, ata luswaswanu mosi ve.

<sup>103</sup> Ya ke na bantu yina kwisaka ti ba sambila samu na bawu, na suka yayi, yina kele ya kubela mpe ke zola ti ba sambila samu na bawu? Mbote mingi. Bawu kele ve.

Na yina beto yimba nkunga ya kitoko samu. . . samu na kusambila. Yinki beto lendaka yimbila na suka yayi? “Yinki



lenda katula disumu ya munu?” Nge zaba yawu, Teddy? “Kima mosi ve kasi Menga ya Yesu.” Yinki lendaka . . .

[Mpangi-kento mosi na dibuundu me tuba samu na mama mosi kele ya kubela mingi—Mu.] Mbote mingi, tata. Beno ke zola kusambila samu na yandi ntangu yayi?

Mu ke sambila samu na mama yina. Mu ke tentika maboko na zulu ya mama yayi kele awa. Beno zola kukulumusa yintu ya beno na munu, na yina, na pima nionso ntangu yayi. [Mpangi Branham me katuka na microphone ya chaire—Mu.]

<sup>104</sup> Nzambi ya luzolo, ya kele na mama yina kele ya kubela mingi. Mpangi ya beto ya kento ke pesaka nzutu ya yandi, samu na kukatula cancer ya bantu yankaka, samu na kutelama na kati-kati, samu na bayankaka. Kasi Nge me vulusa yandi na yawu, Mfumu, na mwa bilumbu fioti me luta, ntangu bima yayi me zabana. Bika ti yandi kumona yawu, yandi mosi, na yina, Mfumu, yandi ke zaba ti yawu me katuka na Nge. Mu ke tentika maboko ya munu na zulu ya yandi, mpe mu ke lomba mawa samu na kento yankaka yina yandi ke na kutalisa. Bika ti lemvo ya Nzambi, Ngolo ya Mpeve-Santu. . . Kana ya kele na kima mosi ya yimbi na bantima ya beto, Mfumu, talisa yawu na beto, ntete, na yina beto ke kwenda, beto ke yidika yawu. na yina beto ke zaba ti beto kele na luve na Nzambi, beto kele na ngemba na Nzambi, beto ke kuzwa yina beto me lomba samu beto kele ve na lufundusu mosi. Pesa yawu, Mfumu. Na Nkumbu ya Yesu mu ke sambila. Amen.

Mbote mingi. [Mpangi Branham me vutika na chaire—Mu.]

Yinki lenda sukula masumu ya munu?

Kaka Menga ya Yesu;

Yinki lenda sungika munu diaka?

Kaka Menga ya Yesu.

Oh, yinto ya kitoko

Yina ke sukula munu mpembe mutindu mvula  
mpembe;

Mu zaba yinto yankaka ve,

Kaka Menga ya Yesu.

<sup>105</sup> Bantu yikwa me kuwa ti masumu ya bawu nionso kele na nsi ya Menga? Beto yimbila yawu na maboko ya beto na zulu ntangu yayi.

Yinki lenda sukula masumu ya munu?

Kaka Menga ya Yesu;

Yinki lenda sungika munu diaka?

Kaka Menga ya Yesu.

Ntangu yayi mutindu beto ke kulumusa maboko ya beto, beto pesa mbote na bayina kele pene-pene ya beto.

Yinto ya . . .

Yawu yina, bisika nionso.

. . .mpembe mutindu mvula mpembe;  
Mu zaba yinto yankaka ve,  
Kaka Menga ya Yesu.

Beno zola Yandi? [Dibuundu me tuba, “Amen.”—Mu.] Amen.

Oh, mu zola Yesu,  
Oh, mu zola Ye- . . .

Ntangu yayi beno kangama na yawu, ntangu yayi. Beno  
nionso kukangama na Nzambi.

Mu zola Yesu,  
Samu Yandi zolaka munu ya ntete.

Mu ke bika Yandi ata fioti ve . . .



*LUVUKULU YA MUVIMBA* KNG59-0712

(A Total Deliverance)

Nsangu yayi ya Mpangi William Marrion Branham, kulongamaka na Kingelesi, na Lumingu na suka, na kilumbu ya 12 na Ngonda ya sambwadi, na mvula 1959, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na movimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2021 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)